

## ජාතික සමාජ සංවර්ධන ආයතනය.

-----

### 1. මූල්‍ය ප්‍රකාශන

-----

#### 1.1 තත්ත්වගණනය කළ මතය

-----

මෙම වාර්තාවේ 1.2 ඡේදයේ දක්වා ඇති කරුණු වලින් වන බලපෑම හැර, මූල්‍ය ප්‍රකාශනවලින් 2012 දෙසැම්බර් 31 දිනට ජාතික සමාජ සංවර්ධන ආයතනයේ මූල්‍ය තත්ත්වය සහ එදිනෙන් අවසන් වර්ෂය සඳහා එහි මූල්‍ය ක්‍රියාකාරීත්වය හා මුදල් ප්‍රවාහ පොදුවේ පිළිගත් ගිණුම්කරණ මූලධර්මවලට අනුකූලව සත්‍ය හා සාධාරණ තත්ත්වයක් පිළිබිඹු කරන බව මා දරන්නා වූ මතය වේ.

#### 1.2 මූල්‍ය ප්‍රකාශන පිළිබඳ අදහස් දැක්වීම

-----

##### 1.2.1 ගිණුම්කරණ අඩුපාඩු

-----

පහත සඳහන් නිරීක්ෂණයන් කරනු ලැබේ.

- (අ) 2008 සිට 2011 වර්ෂ වෙනුවෙන් ලැබී තිබුණු එකතුව රු. 443,345 ක ආපදා ණය පොලී ආදායම සමුච්චිත අරමුදලට ගැලපිය යුතු වුවත් 2012 වර්ෂයේ ආදායමක් ලෙස ගිණුම් ගත කිරීම හේතුවෙන් අලාභය එම වටිනාකමින් අඩුවෙන් දක්වා තිබුණි.
- (ආ) සමාලෝචිත වර්ෂය සඳහා භාණ්ඩාගාරයෙන් ලැබුණු ප්‍රාග්ධන වියදම් සඳහා වූ රජයේ ප්‍රදාන වලින් රු.1,098,451 ක් පුනරාවර්තන වියදම් සඳහා උපයෝජනය කර තිබුණි.
- (ඇ) සමාලෝචිත වර්ෂයේ ගොඩනැගිලි කුලී සඳහා වැය කළ රු. 658,990 ක් ප්‍රාග්ධනික කර තිබුණි.
- (ඈ) තලාව ගොඩනැගිල්ලේ නිදන කාමර හා කාර්යාල කාමර ආවරණ සැකසීම වෙනුවෙන් වැය කළ රු.117,500 ක් ප්‍රාග්ධනික නොකර වියදම් ලෙස ගිණුම් ගත කර තිබුණි.

**1.2.2 ගෙවිය යුතු ගිණුම්**

මූල්‍ය ප්‍රකාශනවල ගෙවිය යුතු ගිණුම් යටතේ දක්වා තිබුණු වර්ෂ 01 සිට 06 දක්වා කාල පරාසයක සිට පැවත එන රු.4,615,282 ක ගෙවිය යුතු මුදල් 2013 මාර්තු 05 දින වන විටත් නිරවුල් කිරීමට කටයුතු කර නොතිබුණි.

**1.2.3 විගණනය සඳහා සාක්ෂි නොවීම**

පහත සඳහන් විෂයයන් ඉදිරියෙන් දක්වා ඇති සාක්ෂි නොවීම හේතුවෙන් ඒවා විගණනයේදී සතුටුදායක ලෙස සන්නිරීක්ෂණය කිරීමට නොහැකි විය.

<u>විෂයය</u>	<u>වටිනාකම</u> <u>රු.</u>	<u>ඉදිරිපත් නොවූ සාක්ෂි</u>
<b>(අ) ස්ථාවර වත්කම්</b>		
(i) තලාව ඉඩම	-	දීර්ඝ කාලීන බලපත්‍රය
(ii) කාර්යාල උපකරණ	12,191,504	ස්ථාවර වත්කම් ලේඛන හා විස්තරාත්මක උපලේඛන
(iii) යන්ත්‍ර	11,428,444	
<b>(ආ) වර්ෂ 1 න් 3 න් අතර</b>		
(i) පුස්තකාල තැන්පතු	265,825	තැන්පතු ලේඛන හා විස්තරාත්මක තොරතුරු
(ii) නේවාසිකාගාර තැන්පතු	20,806	
(iii) විවිධ තැන්පතු	2,348	
(iv) උපදේශන වැඩසටහන්	5,500	
(v) M.S.W. වැඩසටහන	44,000	
(vi) වෙනත් තැන්පතු	69,000	
<b>(ඇ) ජර්නල් සටහන්</b>	<b>78,590,568</b>	විධිමත් පරිදි සහතික කරන ලද ජර්නල් වවුචර්

**1.2.4 නීති, රීති, රෙගුලාසි හා කළමනාකරණ තීරණ වලට අනුකූල නොවීම**

විගණනයේදී නිරීක්ෂණය වූ නීති, රීති, රෙගුලාසි ආදියට අනුකූල නොවීම් පහත දැක්වේ.

**නීති, රීති හා රෙගුලාසි ආදියට යොමුව**

**අනුකූල නොවීම**

**(අ) මුදල් රෙගුලාසි**

(i) මු.රෙ. 751

කැලණිය කාන්තා ශිෂ්‍ය නේවාසිකාගාරයට අයත් භාණ්ඩ අයිතම 48 ක් භාණ්ඩ වට්ටෝරු පොතෙහි ඇතුළත් කර නොතිබුණි.

(ii) මු.රෙ. 755

මාරු කිරීම් ආදී අවස්ථාවන්වලදී තමන් භාරයේ ඇති දේපළවල භාරය අනුප්‍රාප්තිකයාට පැවරිය යුතු වුවත්, දැනට රාජකාරියේ නියුතු පුස්තකාලාධිපතිවරයාට අදාළ පුස්තකාල පොත් එසේ පවරා නොතිබුණි.

(iii) මු.රෙ. 756 හා මු.රෙ. 1677 (ආ)

වාර්ෂිකව වාහන පිළිබඳව සමීක්ෂණයක් පවත්වා විගණකාධිපති වෙත වාර්තා ඉදිරිපත් කර නොතිබුණි.

(iv) මු.රෙ. 757

තොග පොත තුළනය කර සමීක්ෂණ මණ්ඩලයට භාරදීමෙන් පසු සමීක්ෂණ මණ්ඩලයේ කටයුතු ආරම්භ විය යුතු වුවත්, කැලණියේ නේවාසිකාගාරය සම්බන්ධයෙන් එසේ කටයුතු කර නොතිබුණි.

(v) මු.රෙ. 772

2011 සමීක්ෂණය යටතේ ප්‍රයෝජනයට ගත නොහැකි භාණ්ඩ අයිතම 08 ක් සම්බන්ධව සුදුස්සක් කොට බැහැර කිරීමට කටයුතු කර නොතිබුණි.

(vi) මු.රෙ. 1645

වාහන 07 ක ලොග් පොත් යාවත්කාලීන කර විධිමත් පරිදි පවත්වා නොතිබුණි.

(vii) මු.රෙ.1645 (ආ) හා (ඇ)

ක්‍රමවත් හා විධිමත් ලෙස දෛනික ධාවන සටහන් පවත්වා ගමන් පිළිබඳව මාසික සංසිද්ධි වාර්තා සකස් කර නොතිබුණි.

(ආ) රාජ්‍ය පරිපාලන චක්‍රලේඛ

- (i) 1990 ඔක්තෝබර් 10 දිනැති අංක 41/90 දරණ චක්‍රලේඛය  
 ආයතනයේ සංචිත වාහන සඳහා මාණ්ඩලික නිලධාරියෙකු ඉදිරිපිටදී ඉන්ධන ටැංකිය පිරවිය යුතු වුවත්, එසේ කටයුතු කර නොතිබුණි.
  
- (ii) 2008 ජූනි 26 දිනැති අංක 13/2008 දරණ චක්‍රලේඛයේ 05 ඡේදය  
 අතිරේකව දරනු ලබන තනතුරට අදාළව අතිරේක ඉන්ධන ලබාගැනීමේදී, යෙදෙන විශේෂ රාජකාරිය සඳහන් කර අදාළ ඉල්ලුම්පත් ඉදිරිපත් කිරීමක් කළ යුතු වුවත්, එසේ කර නොතිබුණි.
  
- (iii) 2004 දෙසැම්බර් 27 දිනැති අංක 22/99 (ii) දරණ චක්‍රලේඛය  
 පෞද්ගලික ගමන්සඳහා නිල වාහන පාවිච්චි කිරීම වෙනුවෙන් අධ්‍යක්ෂ ජනරාල්වරයාගෙන් රු. 500 ක් අය කළ යුතු වුවත්, අයකර තිබුණේ රු. 350 ක් පමණි. ආයතනයේ මුදල් අධ්‍යක්ෂකගෙන් වාහනය වෙන්කර ඇති දින සිට මසකට රු.350 බැගින් අයවිය යුතු වුවත් එම මුදල අය කරගෙන නොතිබුණි.

(ඇ) රාජ්‍ය ව්‍යාපාර චක්‍රලේඛ

- 2003 ජූනි 02 දිනැති අංක පීඊඩී/12 දරණ චක්‍රලේඛයේ 8.2.2 ඡේදය  
 ආයතන සතු තාවකාලික, අතිරික්ත මුදල් කෙටිකාලීන තැන්පතු වල (On call deposits, Temporary deposits) ආයෝජනය කළ යුතු වුවත් ආයතනය සතුව රු.මිලියන 03 ක අතිරික්ත මුදලක් පැවතිය ද එසේ කටයුතු කර නොතිබුණි.

**1.2.5 ප්‍රමාණවත් අධිකාරි බලයකින් තහවුරු නොවූ ගනුදෙනු**

---

ආයතනයේ අධ්‍යයන ප්‍රධානී වශයෙන් කටයුතු කිරීම සඳහා මහාචාර්යවරියක් 2006 අප්‍රේල් 03 දින සිට ක්‍රියාත්මක වන පරිදි වර්ෂයක කාලයක් සඳහා කොන්ත්‍රාත් පදනමින් බඳවා ගැනීමට 2006 අප්‍රේල් 05 දින අමාත්‍ය මණ්ඩලය අනුමැතිය දී තිබුණි. ඒ අනුව 2006 අප්‍රේල් 10 දින සිට රාජකාරි ආරම්භ කර තිබුණු අතර 2007 අප්‍රේල් 09 වන දින එම කාලය අවසන් වුවද, එදින සිට කළමනාකරණ සේවා දෙපාර්තමේන්තුවේ හා අමාත්‍ය මණ්ඩලයේ අනුමැතියක් රහිතව 2012 මාර්තු දක්වා එකතුව රු.1,430,215 ක දීමනාව ගෙවා තිබුණි.

**2. මූල්‍ය සමාලෝචනය**  
-----

**2.1 මූල්‍ය ප්‍රතිඵලය**  
-----

ඉදිරිපත් කර ඇති මූල්‍ය ප්‍රකාශන අනුව 2012 දෙසැම්බර් 31 දිනෙන් අවසන් වර්ෂය සඳහා ආයතනයේ වැඩ කටයුතු වල මූල්‍ය ප්‍රතිඵලය රු.5,228,093 ක උනන්දුවකින් වූ අතර, ඊට අනුරූපීව ඉකුත් වර්ෂයේ උනන්දුව රු.9,445,973 ක් වූයෙන් ඉකුත් වර්ෂය සමඟ සසඳන විට සමාලෝචිත වර්ෂය සඳහා වූ උනන්දුව රු.4,217,880 ක අඩුවීමක් නිරීක්ෂණය විය.

**3. මෙහෙයුම් සමාලෝචනය**  
-----

**3.1 කාර්ය සාධනය**  
-----

පහත සඳහන් නිරීක්ෂණයන් කරනු ලැබේ.

- (අ) වාර්ෂික ක්‍රියාකාරී සැලැස්ම අනුව කාර්තු අවසානයේදී හා වර්ෂය අවසානයේදී සමස්ථ ආයතනයටම භෞතික හා මූල්‍ය තොරතුරු දැක්වෙන කාර්යසාධන වාර්තාවක් පිළියෙල කර නොතිබුණි.
- (ආ) ආයතනයට අයත් අනුරාධපුර තලාව පුහුණු මධ්‍යස්ථානයේ හා කැලණිය නේවාසිකාගාරයේ 2012 වර්ෂය තුළ ක්‍රියාත්මක කිරීමට අවශ්‍ය සැලසුම් 2012 වර්ෂයේ ක්‍රියාකාරී සැලසුමට අතුළත් කර නොතිබුණි.
- (ඇ) 2012 වර්ෂයේ ඉදිරිපත් කළ ක්‍රියාකාරී සැලැස්මෙහි අදාළ අංශ වන අධ්‍යයන, පුහුණු හා සමාජ සංවර්ධන ප්‍රතිපත්ති හා පුස්තකාල යන අංශවල 2012 වර්ෂයේ දී ක්‍රියාත්මක කළ යුතු කාර්යයන් පිළිබඳව තොරතුරු ඇතුළත් කර තිබුණද, ඒ සඳහා වියදම් පිළිබඳව අයවැය ඇස්තමේන්තු ඉදිරිපත් කර නොතිබුණි.
- (ඈ) සමාජ වැඩ ඩිප්ලෝමාව සඳහා 2003-2005 සහ 2009-2011 යන අධ්‍යයන වර්ෂවලට අදාළ කණ්ඩායම් 05 ක සිසුන්ගේ ලියාපදිංචි සංඛ්‍යාව සියයට 54 කින් අඩුවී තිබුණු අතර ලියාපදිංචි සිසුන්ගෙන් සහතික ලබාගන්නා සිසුන්ගේ ප්‍රතිශතයේ සාමාන්‍ය සියයට 67 ක් වී තිබුණි.

- (ඉ) පුහුණු අංශය මගින් මධ්‍යස්ථාන 05 කදී ක්‍රියාත්මක කර තිබූ උපදේශනය පිළිබඳ ඩිප්ලෝමා පාඨමාලාවන් 05 ක වසර 1 ½ ක පුහුණු පාඨමාලා කාලය ඉකුත්වී තිබුණත් අධ්‍යයන ක්ෂේත්‍ර පුහුණු කටයුතු නියමිත කාලය තුළ අවසන්වී නොතිබුණි.
- (ඊ) සමාජ සංවර්ධන ප්‍රතිපත්ති, පර්යේෂණ හා ප්‍රකාශන අංශය 2012 වර්ෂය තුළ ක්‍රියාත්මක කිරීමට අපේක්ෂිත වූ වැඩසටහන් වලින් පහත සඳහන් වැඩසටහන්වලට අදාළ ඉලක්ක සපුරා නොතිබුණි.
  - (i) පාඨමාලා හදාරා අවසන් වූ සමාජ වැඩ වෘත්තීයයන් පිළිබඳ සමීක්ෂණය මගින් පසුගිය වසර 30 තුළ (1980-2010) පිටවූ ශිෂ්‍ය ශිෂ්‍යාවන් පිළිබඳ තොරතුරු ලබා ගැනීම ඉලක්ක කර තිබුණත්, වෘත්තීයයන් 342 කගෙන් පමණක් තොරතුරු ලබාගෙන තිබුණි.
  - (ii) දත්ත බැංකුවට අදාළව ශ්‍රී ලංකාවේ වැඩිහිටි නිවාස පිළිබඳව තොරතුරු එකතු කිරීමේ පර්යේෂණය යටතේ, වැඩිහිටි නිවාස 225 ක වැඩිහිටි ප්‍රජාව සම්බන්ධ තොරතුරු එකතු කිරීම ඉලක්කයක් ළඟා කර ගැනීමට අපේක්ෂා කර තිබුණත්, ඉන් වැඩිහිටි නිවාස 98 ක පමණක් තොරතුරු ලබාගෙන තිබුණි. යැවූ ලිපිවලට ප්‍රතිචාර නොලැබීම මීට හේතු වූ බව අධ්‍යක්ෂ ජනරාල්වරයා දන්වා එවා තිබුණි.
  - (iii) මෙන් සෙවන නිවර්තන නිවාසය සම්බන්ධව ක්‍රියාත්මක අවශ්‍යතා තක්සේරුව හා පර්යේෂණ ක්‍රියාත්මක කර නොතිබුණි.
  - (iv) සමාජ වැඩ හා පර්යේෂණ පිළිබඳව එක් දින සම්මන්ත්‍රණය පවත්වා නොතිබුණි.
  - (v) සමාජ වැඩ පිළිබඳව පර්යේෂණ විධි ක්‍රම පිළිබඳව අර්ධ කාලීන පාඨමාලාව පවත්වා නොතිබුණි.

(උ) පුස්තකාලය  
-----

2012 ක්‍රියාකාරී සැලැස්මට අනුව පහත සඳහන් කටයුතු කිරීමට සැලසුම් කර තිබුණ ද, එම කටයුතු 2012 වර්ෂය තුළ ඉටු කර නොතිබුණි.

- (i) 2012 වර්ෂයේ දී ජාතික සමාජ සංවර්ධන ආයතනයේ පුස්තකාලයේ ඇති සියලුම පොත් පරිගණක ගත කොට ස්වයංක්‍රීයකරණය කරන ලද පුස්තකාලයක් බවට පරිවර්තනය කිරීම.

- (ii) යුනියන් සුවිකරණය හා එක්වී ජාතික පුස්තකාලය හා අනෙකුත් පුස්තකාල සමඟ සම්බන්ධ වීම.
- (iii) සියළුම පුස්තකාල පොත් පිළිබඳව විස්තර අන්තර්ජාලයට ලබාදීම තුළින් පුස්තකාලය ජාත්‍යන්තරයට විවෘත කිරීම.
- (iv) දැනට පුස්තකාලය පාවිච්චි කරන පාඨක සංඛ්‍යාව 450 ක් වන අතර සිංහල, දෙමළ හා ඉංග්‍රීසි පොත් 500 ක් පමණ විමර්ශන අංශයේ ඇති අතර, එක්වර විමර්ශන කටයුතු සඳහා පුස්තකාලයේ ඉඩ පහසුකම් සලසා ඇත්තේ සාමාජිකයින් 06 කට පමණි.

(ඌ) ආයතනයේ සිසුන් සඳහා ලබාදී ඇති පොදු පහසුකම්

---

1992 අංක 41 දරන ජාතික සමාජ සංවර්ධන ආයතන පනතේ සඳහන් අරමුණු ඉටු කර ගැනීම සඳහා සිසුන්ට අධ්‍යාපනය හා පුහුණුව ලබා දිය යුතුය. ආයතනයේ දළ වශයෙන් සිසුන් 1300 කගේ පමණ අධ්‍යාපන කටයුතු කර ගෙනයන අතර, එම සිසුන් සඳහා දේශන ශාලාවල ඉඩකඩවල ප්‍රමාණවත්භාවය, ආපනශාලා පහසුකම්, සනීපාරක්ෂක සේවා පහසුකම්, අධ්‍යාපන කටයුතු සඳහා යොදාගත හැකි ඉඩ පහසුකම් ප්‍රමාණවත් නොවන මට්ටමක පැවතුණි. මෙම හේතුව නිසා සිසුන් දැඩි දුෂ්කරතාවයන්ට ලක් වී තිබුණි.

3.2 කළමනාකරණ අකාර්යක්ෂමතා

---

(අ) භාණ්ඩ සමීක්ෂණය

---

පහත සඳහන් කරුණු නිරීක්ෂණයන් කරනු ලැබේ.

- (i) තලාව පුහුණු මධ්‍යස්ථානයේ භාණ්ඩ සමීක්ෂණයේදී භාණ්ඩ අයිතම 144 ක් භෞතික ශේෂය සටහන් කර තිබුණද ලෙජරය අනුව ශේෂය දක්වා නොතිබීම හේතුවෙන් අතිරික්තයක් හෝ ඌනතාවයක් ගණනය කිරීමට හැකියාවක් නොතිබුණි.
- (ii) කැළණිය කාන්තා නේවාසිකාගාරය සම්බන්ධ ඉදිරිපත් කළ භාණ්ඩ සමීක්ෂණ වාර්තාවේ සමීක්ෂණයට භාජනය කර තිබුණු විෂයන් 48 ක් සම්බන්ධයෙන් තථ්‍ය ශේෂය පරීක්ෂා කර බලා වාර්තාවට ඇතුළත් කර නොතිබූ බැවින් අතිරික්තය හා ඌනතා සැසඳීමක් කර නොතිබුණි.

### 3.3 මෙහෙයුම් අකාර්යක්ෂමතා

---

පුස්තකාල පරිපාලනයේ හා පොත් භාවිතයේ පහත සඳහන් දුර්වලතා නිරීක්ෂණය විය.

- (අ) මිලදී ගත් පොත් පරිග්‍රහණ ලේඛනයට ඇතුළත් කර නොතිබුණි.
- (ආ) සමහර පොත් සමීක්ෂණය කර නොතිබුණි.
- (ඇ) පොත් හා සම්බන්ධ සමීක්ෂණ මණ්ඩල ආකෘති විධිමත් පරිදි සම්පූර්ණ කර නොතිබුණි.
- (ඈ) අධ්‍යයන / අනධ්‍යයන කාර්ය මණ්ඩලය හා සිසුන් බොහෝ කාලයක් පොත් පුස්තකාලයට භාර නොදී පැවතුණි.
- (ඉ) පාඨමාලාව අතහැර ගිය සිසුන් හා ඉල්ලා අස්වී ඇති සේවකයින් පොත් භාරදී නොතිබුණි.
- (ඊ) අධ්‍යයන / අනධ්‍යයන කාර්ය මණ්ඩලය බැහැර ගෙන ගිය හැකි සීමාව ඉක්මවා පොත් ලබා ගෙන තිබුණි.

### 3.4 අරමුදල් ඌන උපයෝජනය

---

සමාජ වැඩ ඩිප්ලෝමා පාඨමාලාව හදාරන සිසුන්ගෙන් ඉහළම ලකුණු ලබාගත් ශිෂ්‍යයන්ට ශිෂ්‍යාධාර මුදලක් ලබාදීමේ අරමුණින්, පිහිටුවා තිබූ ඩැනියල් සැන්ඩර් අරමුදලින් 2012 දෙසැම්බර් 31 දිනට රු.108,794 ක සම්මුච්චිත පොළී ආදායමක් නිෂ්ක්‍රීයව තිබුණ බව නිරීක්ෂණය විය.

### 3.5 නිෂ්ක්‍රීය හා ඌන උපයෝජන වත්කම්

---

පහත සඳහන් නිරීක්ෂණයන් කරනු ලැබේ.

- (i) කැලණිය කාන්තා ශිෂ්‍ය නේවාසිකාගාරයේ ගබඩා කාමරයක් තුළ තිබූ පාවිච්චි කළහැකි තත්වයේ තට්ටු ඇඳන් 10 ක් හා නමන වානේ පුටු 40 ක් අවුරුදු 05 කට වැඩි කාලයක සිට ප්‍රයෝජනයට නොගෙන ගොඩගසා පැවතුණි.
- (ii) කැලණි නේවාසිකාගාරයට අයත් නිවාස තුළ ශිෂ්‍යාවන් 28 දෙනෙකුට නවාතැන් පහසුකම් සැපයිය හැකි වුවත්, 2013 පෙබරවාරි 07 දින වනවිට එහි නේවාසිකාගාර පහසුකම් ලබාදී තිබුණේ ශිෂ්‍යාවන් 04 දෙනෙකුට පමණි. එමනිසා, එහි ඇති ඇඳන් 24 හා ඉඩ ප්‍රමාණය ඌන උපයෝජිතව පැවතුණි.



### 3.6 ආර්ථික නොවූ ගනුදෙනු

---

පහත සඳහන් නිරීක්ෂණයන් කරනු ලැබේ.

(අ) 2011 දෙසැම්බර් 04 දිනැති පුවත්පත් දැන්වීම අනුව බඳවා ගැනීමට අපේක්ෂිත පුරප්පාඩු සංඛ්‍යාව 18 ක් වූ අතර, එම දැන්වීම පල කළ පසු ලද අයදුම්පත් අතුරින් සම්මුඛ පරීක්ෂණය සිදුකර තෝරාගත් පුද්ගලයින් අදාළ තනතුරු සඳහා බඳවාගෙන නොතිබුණු බැවින් පුවත්පත් දැන්වීම හා අනෙකුත් වියදම් සඳහා වැය කළ රු. 362,826 ක මුදල ආනාර්ථික ගනුදෙනුවක් වී තිබුණි.

පළමු සම්මුඛ පරීක්ෂණයෙන් බඳවා ගැනීමට තීරණය කර තිබුණු පුද්ගලයින් බඳවා ගෙන නොතිබුණු නමුත් එයට හාත්පසින්ම වෙනස් පුද්ගලයින් ප්‍රසිද්ධ දැන්වීම් තුළින් අයදුම්පත් කැඳවා සම්මුඛ පරීක්ෂණයකින් පසු හත් දෙනෙකු බඳවා ගෙන තිබුණි.

(ආ) තලාව පුහුණු මධ්‍යස්ථානයේ ඇස්තමේන්තු වටිනාකම රු. 25 ක් වූ භාණ්ඩයක් රු.30 කට වෙන්දේසි කිරීම සඳහා ඉන්ධන වියදම ලෙස රු.8,500 ක් වැය කර තිබුණි.

(ඇ) 1998 සැප්තැම්බර් 25 දින අමාත්‍ය මණ්ඩල අනුමැතිය ප්‍රකාරව ජාතික සමාජ සංවර්ධන ආයතනය අනුරාධපුර තලාව ප්‍රදේශයේ පිහිටුවීම සඳහා අක්කර 32 පර්චස් 2.8 ක ඉඩමක් ලබාගෙන රු. 15,963,409 ක දෙමහල් ගොඩනැගිල්ලක් 2002 වර්ෂයේ ඉදි කර තිබුණද ආයතනය එම ස්ථානයට ගෙන ගොස් නොතිබුණු අතර, ඉතිරි භූමි ප්‍රමාණය කිසිදු ඵලදායී සංවර්ධන කටයුත්තකට නොයොදා නිෂ්ක්‍රීයව පැවතීම හේතුවෙන් අක්කර 10 ක් හැර ඉතිරි ඉඩම් ප්‍රමාණය තලාව ප්‍රාදේශීය ලේකම්වරයා විසින් 2010 වර්ෂය වන විට නැවත පවරා ගෙන තිබුණි. පිළිගත් ප්‍රමිතිවලට අනුව ඉදිකිරීම් සිදු නොකිරීම නිසා ගොඩනැගිල්ලේ බිත්තිවල පිපිරීම් සිදුවී තිබුණු බව ගොඩනැගිලි දෙපාර්තමේන්තුවෙන් සනාථ කර තිබුණු අතර ගොවි සංවිධානය මගින් රු. 281,271 ක් දරා පිපිරීම්වලට අදාළ ස්ථාන නැවත සකස් කර තිබුණද 2012 අගෝස්තු වනවිට ඒවා නැවත පිපිරීම් වලට ලක්වී තිබුණි.

### 3.7 හඳුනාගන්නා ලද පාඩු

---

පුස්තකාල පොත් සම්බන්ධයෙන් කළ නියැදි පරීක්ෂාවේදී රු.21,830 ක් වටිනා පොත් 03 ක උනතාවයක් නිරීක්ෂණය විය.

**3.8 කාර්යමණ්ඩල පරිපාලනය**

---

2012 දෙසැම්බර් 31 දිනට ආයතනයේ කාර්යමණ්ඩලය පහත පරිදි විය.

කාර්ය මණ්ඩලය	අනුමත සංඛ්‍යාව	තත්‍ය සංඛ්‍යාව	පුරප්පාඩු සංඛ්‍යාව
-----	-----	-----	-----
අධ්‍යයන	58	24	34
අනධ්‍යයන	57	44	13
	----	----	---
එකතුව	115	68	47
	====	==	==

**4. ගිණුම් කටයුතුභාවය හා යහපාලනය**

---

**4.1 අයවැය පාලනය**

---

අයවැය ලේඛනයේ සංශෝධිත ඇස්තමේන්තුවල සඳහන් ආදායම් හා වියදම් සහ තථ්‍ය ආදායම් හා වියදම් අතර සියයට 18 න් සියයට 86 න් අතර පරාසයක විචලනයන් අනාවරණය වූ බැවින් සඵල කළමනාකරණ පාලන ක්‍රමයක් ලෙස අයවැය ලේඛනය යොදාගෙන නොතිබුණු බව නිරීක්ෂණය විය.

**5. පද්ධති හා පාලන**

---

පහත සඳහන් ක්ෂේත්‍රයන්හි අනාවරණය කර ඇති පද්ධති හා පාලන දුර්වලතා කෙරෙහි ආයතනයේ විශේෂ අවධානය යොමු කළයුතුව ඇත.

- (අ) වාහන පාලනය
- (ආ) වත්කම් පාලනය

